

জনসংযোগ, অসম
মুখ্যমন্ত্রীর জনসম্পর্কবন্ধী কোষ, দিছপুর
প্রেছ বার্তা

নং : ৯২/২০২১

কৃষি বিভাগৰ কাম-কাজৰ পর্যালোচনা মুখ্যমন্ত্রীৰ

**কৃষিখণ্ডৰ সামগ্ৰিক দৃশ্যপট উজ্জীৱিতকৰণৰ বাবে এক বিশেষ মিছন
গঠনৰ ৰূপৰেখা প্ৰস্তুত কৰিবলৈ বিভাগক মুখ্যমন্ত্রীৰ নিৰ্দেশ**

দিছপুৰ, ৭ জুন : মুখ্যমন্ত্রী ড° হিমন্ত বিশ্ব শৰ্মাই কৃষিমন্ত্রী অতুল বৰাৰ উপস্থিতিৰ জনতা ভৱনস্থিত নিজ কাৰ্যালয়ৰ সভাকক্ষত অনুষ্ঠিত এক বৈঠকত আজি কৃষি বিভাগৰ কাম-কাজৰ সামগ্ৰিক পর্যালোচনা কৰে। বিভাগটোৰ অধীনত ৰূপায়িত কেন্দ্ৰীয় চৰকাৰৰ বিভিন্ন আঁচনি, কেন্দ্ৰীয় পৃষ্ঠপোষকতাপ্ৰাপ্তি আঁচনি আৰু বিভাগৰ নিজা আঁচনিসমূহৰ কাম-কাজৰ বুজ লৈ ৰাজ্যৰ কৃষিখণ্ডৰ সামগ্ৰিক দৃশ্যপট উজ্জীৱিতকৰণৰ বাবে সৰশিক্ষা মিছন বা ৰাষ্ট্ৰীয় স্বাস্থ্য মিছনৰ আৰ্হিত অতিশীঘ্ৰে এক বিশেষ মিছন গঠনৰ ৰূপৰেখা প্ৰস্তুত কৰিবলৈ বিভাগটোক মুখ্যমন্ত্রীয়ে নিৰ্দেশ দিয়ে। তেওঁ কয় যে ৰাজ্যৰ কৃষিখণ্ডত যথেষ্ট সন্তাৱনীয়তা আছে আৰু বিভাগৰ সৈতে জড়িত সকলোৱে উজ্জীৱিতভাৱে কাম কৰিলে এই খণ্ডটোৰ দৃশ্যপট আগন্তক পাঁচ বছৰৰ ভিতৰতে সলনি কৰিব পৰা যাব। আজিৰ পর্যালোচনা বৈঠকত মুখ্যমন্ত্রী ড° শৰ্মাই বিভাগটোলৈ কেইবাটাও গুৰুত্বপূৰ্ণ নিৰ্দেশনা জাৰি কৰে। তিনি বছৰতকৈ অধিক কাল অতিবাহিত কৰা সকলো কৃষি উন্নয়ন বিষয়াকে অনতিপলমে বদলিকৰণৰ ব্যৱস্থাৰ লগতে অসমৰ ৩০০০খন গাঁও পঞ্চায়ত আৰু ভি-চি-ডি-চিত কৃষিজাত সামগ্ৰী উৎপাদনৰ এক সামগ্ৰিক জৰীপৰ অৰ্থে অসম কৃষি বিশ্ববিদ্যালয়, গুৱাহাটী বিশ্ববিদ্যালয় আৰু ডিৱিগড় বিশ্ববিদ্যালয়ত অধ্যয়নৰত ছাত্ৰ-ছাত্ৰীক নিয়োজিতকৰণৰ পদক্ষেপ ল'বলৈ কৃষি বিভাগক মুখ্যমন্ত্রীয়ে নিৰ্দেশ দিয়ে। এই জৰীপ কাৰ্যত নিয়োজিত হ'বলগীয়াসকলৰ বাবে অসম কৃষি বিশ্ববিদ্যালয়ৰ দ্বাৰা এক প্ৰশিক্ষণ কাৰ্যসূচীও হাতত ল'বলৈ তেওঁ কয়। মুখ্যমন্ত্রীয়ে আজি ৰাজ্যৰ কৃষকসকলক গুণগত মানৰ বীজ যোগান সুনিশ্চিত কৰাৰ স্বার্থত উন্নত বীজ উৎপাদনকাৰী ৰাজ্যৰ বীজ নিগমৰ পৰা পোনপটীয়াভাৱে বীজ ক্ৰয়ৰ পদক্ষেপ ল'বলৈ বিভাগটোক নিৰ্দেশ দিয়ে। তেওঁ কয় যে ৰাজ্যৰ কৃষকে যাতে উন্নত বীজ লাভ কৰে সেয়া সুনিশ্চিত হ'ব লাগিব। তেনেদৰে, সাৰ যোগানত অনিয়ম কৰাসকলৰ বিৰুদ্ধে তৎকালে কঠোৰ পদক্ষেপ লোৱাৰ লগতে পিএম-কিয়াণ যোজনাৰ হিতাধিকাৰীৰ তালিকা অতি সোনকালে ত্ৰুটীমুক্তকৰণৰ বাবে সংশ্লিষ্ট উপায়ুক্তক সম্পূৰ্ণ কৃতৃত্ব প্ৰদান কৰিবলৈ বিভাগটোক মুখ্যমন্ত্রীয়ে নিৰ্দেশ প্ৰদান কৰে। আনহাতে, কৃষি সামগ্ৰীৰ ৰপ্তানি বৃদ্ধিত গুৰুত্ব আৰোপ কৰি মুখ্যমন্ত্রীয়ে কাজিনেমু, ৰঙালাউৰ দৰে চাহিদা থকা কৃষি সামগ্ৰীৰ ৰপ্তানি বৃদ্ধি কৰাৰ লগতে থলুৱা ৰপ্তানিকাৰীসকলক উদগণিৰ পদক্ষেপ ল'বলৈও বিভাগটোক নিৰ্দেশ দিয়ে।

জনসংযোগ, অসম
মুখ্যমন্ত্রীর জনসম্পর্কবন্ধী কোষ, দিছপুর
প্রেছ বার্তা

আজিৰ এই বৈঠকত কৃষি বিভাগৰ অতিৰিক্ত মুখ্য সচিব ৰবি শংকৰ প্ৰসাদ, মুখ্যমন্ত্রীৰ প্ৰধান সচিব
সমীৰ কুমাৰ সিনহা, বিভাগৰ সচিব তথা সঞ্চালক বিনোদ শেৱান, মুখ্যমন্ত্রী সমগ্ৰ গ্ৰাম্য উন্নয়ন যোজনাৰ
মুখ্য কাৰ্যবাহী বিষয়া অনন্ত লাল গিয়ানী, উদ্যান শস্য আৰু খাদ্য সংসাধন সঞ্চালক টি ভাৰতী বৰা, অসম
বীজ নিগমৰ পৰিচালন সঞ্চালক বি বি ভাগৱতীৰ লগতে অন্যান্য জ্যেষ্ঠ বিষয়াসকল উপস্থিত থাকে।

প্ৰঃকুঃবঃ / নিঃকুঃদাঃ
০৭/০৬/২০২১